



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tat-2 ta' Mejju, 2008

Numru 615/2008/1

Charles **CARUANA**

**VS**

**IL-KUMMISSARJU TAL-ARTIJET**

**Il-Qorti:**

Rat ir-Rikors imressaq fl-24 ta' April, 2008, li bih u għar-raġunijiet hemm imfissra, r-rikorrent talab li l-Qorti żzomm lill-intimat milli jiżgumbrah mill-post numru tmienja (8), Blokk "A", Triq il-Għajn, Valletta;

Rat id-degriet tagħha tal-24 ta' April, 2008, li bih laqgħet it-talba tar-rikorrenti provviżorjament u ordnat in-notifika lill-intimati b'jumejn tax-xogħol għat-Twegiba, u appuntat ir-rikors għas-smiġħ għal-lum;

Rat it-Twegiba mressqa mill-intimat fid-29 ta' April, 2008, li biha laqa' għat-talba tar-rikorrent billi, fost l-oħrajn, qal li l-

Kopja Informali ta' Sentenza

ordni maħruġ taħt id-dispożizzjonijiet tal-Kapitolu 228 tal-Liġijiet ta' Malta kien diġa' twettaq fl-24 ta' April, 2008, u qabel ma l-istess intimat kien laqa' għandu l-atti tar-rikors. Żied jgħid ukoll li r-rikorrent ma kellu l-ebda jedd jibqa' jżomm l-imsemmi fond;

Semgħet lir-rikorrent jixhed dwar il-fatti waqt is-smiġħ tal-lum;

Semgħet is-sottomissjonijiet tal-avukati tal-partijiet;

Rat l-atti kollha tar-rikors;

Rat id-degriet tagħha tal-lum li bih ħalliet ir-Rikors għall-provvediment;

***Ikkunsidrat:***

Illi tqis li r-rikorrent qiegħed jilminta li l-intimat m'għandux jedd ineħħih mill-post imsemmi u li huwa għandu jedd jibqa' jgħix fih, għaliex ilu żmien joqgħod hemmhekk flimkien ma' nanntu (li kienet il-kerrej magħruf mill-istess intimat) u baqa' jgħix hemm għal dawn l-aħħar tmien snin wara li mietet, f'April tal-2000. Minbarra dan, huwa jilminta mill-fatt li l-ordni tal-iżgumbrament maħruġa kontrihi ma tiswiex għaliex ma kienx hu li ġie notifikat b'dak l-ordni, u għalhekk il-proċedura kollha hija mtebbgħa b'irritwalita'; Tqis li l-intimat jgħid li t-talba tar-rikorrent ma jmisshiex tintlaqa' għaliex lilu qatt m'għarfu bil-jedd tal-inkwilinat jew laqa' xi ħlas mingħandu, u jqis li r-rikorrent (u min joqgħod miegħu) qegħdin fil-post bla ebda jedd li jiswa fil-liġi. Minbarra dan, iżid jgħid li, f'kull każ, l-ordni ta' żgumbrament twettaq diġa' bl-għajnuna tal-pulizija;

Tqis li l-intimat kien ilu sa minn Marzu tal-2007<sup>1</sup> li wissa lir-rikorrent li dan kellu joħroġ mill-post fi żmien xahar minn dak inhar. Minkejja dan, ir-rikorrent baqa' fil-post u ma għamel l-ebda proċedura biex jattakka dik l-ordni qabel ma ressaq dan ir-rikors tal-lum, sewwasew x'ħin kien wasal biex jibda l-proċess ta' l-iżgumbrament<sup>2</sup>;

<sup>1</sup> Dok "KA2", f'paġ. 15 tal-atti tar-Rikors

<sup>2</sup> Xhieda tar-rikorrent, f'paġ. 18 tal-atti tar-Rikors

Tqis li l-għan ta' talba għall-ħruġ ta' Mandat ta' Inibizzjoni huwa dak li jzomm persuna milli li tagħmel xi ħaġa li tkun li tista' tkun ta' ħsara lill-parti li titlob il-ħruġ tal-mandat<sup>3</sup>;

Tqis li bil-liġi, jeħtieġ li r-rikorrent juri żewġ ħwejjeġ biex ikun jistħoqqlu jikseb il-ħruġ ta' Mandat bħal dak. L-ewwel ħaġa li jrid juri hi l-mandat huwa meħtieġ biex jitharsu l-jeddijiet pretiżi mir-rikorrent. It-tieni ħaġa hi li r-rikorrent ikun jidher li għandu, mad-daqqa t'għajn (*prima facie*) dawk il-jeddijiet. Il-ħtieġa li jintwera li l-parti li titlob il-ħruġ ta' Mandat bħal dan ikollha *prima facie* l-jeddijiet pretiżi hija ħtieġa oġġettiva u mhux soġġettiva li tiddependi mid-diskrezzjoni tal-ġudikant<sup>4</sup>. Tali jedd jew jidher mad-daqqa t'għajn jew, għall-finijiet ta' dan il-Mandat, ma jeżistix; Tqis li, minn kliem il-liġi nfisha, iż-żewġ elementi huma kumulativi u mhux alternativi. Jekk xi wieħed minn dawn iż-żewġ elementi ma jirriżultax, il-Qorti għandha tiċhad it-talba għall-ħruġ ta' mandat bħal dak. Siewi wkoll li wieħed iżomm quddiem għajnejh li l-proċedura li hija maħsuba biex titqies talba bħal din huwa mixtieq li tkun waħda sommarja, billi m'huwiex mistenni li jitressaq quddiem il-Qorti fi stadju bħal dak kulma jmissu jitressaq quddiemha waqt is-smiġħ tal-kawża dwar l-istess jedd. Huwa għalhekk li illum il-liġi nbidlet u stabiliet żminijiet qosra u preċiżi li fihom it-talba għall-ħruġ ta' dan il-Mandat għandha jew tintlaqa' jew tiġi miċħuda<sup>5</sup>;

Tqis li minn dan joħroġ li l-Mandat ta' Inibizzjoni huwa meżż proċedurali eċċezzjonali u mhux normali ta' provediment legali<sup>6</sup>. Il-ħarsien li l-liġi timmira għalih fit-talba tal-parti rikorrenti huwa dak li, mingħajr il-ħruġ tal-Mandat, il-jedd li jista' jkollu jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ippruvat. Bħalma lanqas ifisser li l-fatt li talba għall-ħruġ ta' Mandat bħal dak ma tintlaqax ikun ifisser li l-jedd pretiż ma jeżistix. It-tiftix li trid tagħmel il-Qorti huwa dak

<sup>3</sup> Art. 873(1) tal-Kap 12

<sup>4</sup> App.Civ. 14.7.1988 fil-kawża fl-ismijiet *Grech pro et noe vs Manfre'* (Kollez. Vol: LXXII.ii.290)

<sup>5</sup> Art. 875(3) tal-Kap 12

<sup>6</sup> Ara, Kumm. 22.9.1994 fl-Att tar-Rikors fl-ismijiet *Angelo Xuereb vs Marin Hili*

jekk, bl-għamil li minnu qiegħed jibza' r-rikorrent, jistax jintilef darba għal dejjem jedd li l-istess rikorrent jidher li għandu fil-waqt li ħareġ it-talba għall-ħruġ tal-Mandat;

Tqis li, b'żieda mal-elementi meħtieġa kif imsemmi qabel, f'każ li l-ħruġ tal-Mandat jintalab kontra l-Gvern jew kontra xi awtorita' pubblika mwaqqfa bil-Kostituzzjoni jew kontra persuna li jkollha kariga pubblika fil-kariga uffiċjali tagħha, il-liġi<sup>7</sup> titlob ukoll li jintwera (a) li l-ħaġa li parti titlob li tinzamm milli titwettaq fil-fatt hemm il-ħsieb li titwettaq, u (b) li l-preġudizzju li jinħoloq lil min ikun qed jitlob il-Mandat ikun sproporzjonat meta mqabbel ma' l-istess għamil tal-ħaġa li qed tintalab li tiġi miżmuma;

Tqis li, f'dan ir-rigward, il-liġi illum (b'señħ minn Ottubru tal-2006), m'għadhiex tittellem dwar preġudizzju "li ma jkunx jista' jiġi rimedjat" bħala l-baži ta' l-ilqugħ ta' talba għall-ħruġ tal-Mandat kontra l-Gvern, imma biżżejjed jintwera li tali preġudizzju jkun sproporzjonat. Dan ifisser li, bejn il-vantaġġ li joħroġ kieku l-ħaġa titwettaq u l-ħsara li ġġib magħha jeħtieġ li jsir tqabbil;

Tqis, madankollu, li jekk kemm-il darba jintwera li l-ħaġa li r-rikorrent irid li jzomm li ma ssirx bil-ħruġ tal-Mandat tkun diġa' saret, ma jibqax lok biex it-talba tal-ħruġ tal-istess Mandat tintlaqa', ladarba l-iskop tat-twaqqif ikun ingab fix-xejn<sup>8</sup>. Fil-każ tal-lum ħareġ (u mhux kontestat) li l-għamil li r-rikorrent irid li din il-Qorti tordna li ma jsirx twettaq diġa' u dan ġara saħansitra qabel ma l-atti tar-Rikors twasslu f'idejn l-intimat. Għalhekk, meta l-Qorti laqgħet it-talba b'mod provviżorju, l-att kien diġa' ntemm;

Tqis li għalhekk ma jirriżultawx l-elementi meħtieġa biex il-Qorti tkun tista' tilqa' t-talba għall-ħruġ tal-Mandat mitlub; Għal dawn ir-raġunijiet, il-Qorti qiegħda tiddeċiedi billi:

**Tiċħad it-talba** tar-rikorrent għall-ħruġ tal-Mandat minnu mitlub u dan għaliex ma jirriżultawx il-kundizzjonijiet mitluba mil-liġi għall-ħruġ tiegħu;

---

<sup>7</sup> Art. 873(3) tal-Kap 12

<sup>8</sup> P.A. RCP 23.7.2001 fl-atti tar-Rikors għall-ħruġ ta' Mandat ta' Inibizzjoni fl-ismijiet *James Pearsall et noe vs Maurice Żarb Adami et noe*

Kopja Informali ta' Sentenza

**Tirrevoka** u tħassar id-degriet tagħha tal-24 ta' April, 2008, *contrario imperio* safejn kienet laqgħet provviżorjament it-talba tar-rikorrent; u

**Tordna** li, fiċ-ċirkostanzi, l-ispejjeż ta' din il-proċedura jibqgħu mingħajr taxxa bejn il-partijiet.

Mogħti katedralment illum, 2 ta' Mejju, 2008.

**< Sentenza Finali >**

-----TMIEM-----